

ПЕРАНЯЦЬ І РЭАЛІЗАВАЦЬ

Беларусь разлічвае на супрацоўніцтва з Еўрасаюзам для развіцця лічбавай эканомікі

Такі намер учора выказаў намеснік старшыні Палаты прадстаўнікоў **Баляслаў ПІРШТУК** на сустрэчы з дэлегацыяй паслоў па асобых даручэннях краін Еўрапейскага саюза па справах «Усходняга партнёрства».

Віцэ-спікер адзначыў, што краіны Еўрасаюза маюць добрыя пазіцыі ў плане лічбавай эканомікі, дэкрэт аб развіцці якой быў прыняты ў Беларусі ў канцы 2017 года. «Мы ведаем вопыт краін, якія маюць у гэтым плане добрыя вынікі. Таму вельмі хацелася б, каб краіны з пераходнай эканомікай, такія як Беларусь, у самыя кароткія тэрміны рэалізавалі ў сябе вопыт, які маюць еўрапейцы», — адзначыў ён.

Баляслаў Пірштук таксама раска­заў, што беларуская дэлегацыя ў Парламенцкай асамблеі АБСЕ на чарговым пасяджэнні плануе прапанаваць рэзалю-

цыю аб прасоўванні лічбавай эканомікі на прасторы гэтай арганізацыі, каб узмацніць эканамічны складнік у адносінах краін рэгіёна АБСЕ.

Акрамя таго, ён падкрэсліў, што для Беларусі адным з асноўных кірункаў гандлёва-стратэгічнага характару з'яўляюцца адносіны з Еўрасаюзам. «У мінулым годзе тавараабарот з ЕС вырас практычна на 30 %, — звярнуў увагу Баляслаў Пірштук. — Ён склаў ужо 27 % ад агульнага аб'ёму нашага знешняга тавараабароту. Гэта добры сігнал, гэта пацвярджае, што мы знаходзімся на правільным шляху ў супрацоўніцтве з нашымі партнёрамі па Еўрапейскім саюзе».

Акрамя тэхналагічных распрацовак, Беларусь зацікаўлена і ў інвестыцыйным супрацоўніцтве з еўрапартнёрамі, таму ў тым ліку на заканадаўчым узроўні ў нашай краіне ствараюцца спрыяльныя ўмовы для інвестараў. Віцэ-спікер

дадаў, што на цяперашні момант у нас даволі шмат праектаў з Еўрасаюзам па розных напрамках — пачынаючы ад інфраструктурных аспектаў і заканчваючы падтрымкай праектаў малога і сярэдняга бізнесу. «Нам хацелася б, каб іх было больш і яны прасоўваліся больш хуткімі тэмпамі», — падкрэсліў Баляслаў Пірштук.

На сустрэчы намеснік старшыні Палаты прадстаўнікоў прапанаваў абмеркаваць сучасныя выклікі і пагрозы, з якімі сутыкаюцца дзяржавы, у тым ліку ўдзельнікі ЕС. Пазней пасол па асобых даручэннях МЗС Польшчы Ян Хафмоклъ адзначыў, што такія сустрэчы дапамагаюць наладзіць канструктыўны дыялог, пагаварыць аб пытаннях, важных для будучага супрацоўніцтва.

Уладзіслаў ЛУКАШЭВІЧ ■

БАЧЫЦЬ ПЕРСПЕКТЫЎНЫХ ЛЮДЗЕЙ

Акадэміі кіравання пры Прэзідэнце плануюць надаць асаблівы статус

Аб гэтым заявіла кіраўнік Адміністрацыі Прэзідэнта **Наталля КАЧАНАВА**, прадстаўляючы калектыву акадэміі новага рэктара **Генадзя Пальчыка**.

«Прэзідэнт паставіў задачу: гэта павінна быць найлепшая ВНУ, самая галоўная ВНУ, — падкрэсліла яна. — Мы ўжо думаем пра тое, што ў гэтай навучальнай установы павінен быць асаблівы статус. Мы дакладвалі кіраўніку дзяржавы, і ён пагадзіўся з намі».

Наталля Качанова таксама расказала, што Прэзідэнт хоча раз на паўгода бываць у Акадэміі, каб сустракацца з прафесарска-выкладчыцкім складам, слухачамі і студэнтамі. Кіраўнік Адміністрацыі Прэзідэнта дадала, што гэта ўсё плануецца і сапраўды павінна быць на пастаяннай аснове.

Яна адзначыла, што работа ВНУ заўсёды знаходзіцца пад пільным кантролем усіх кіраўнікоў органаў улады і перш за ўсё Аляксандра Лукашэнкі, паколькі асноўная задача акадэміі — рыхтаваць высокапрафесійныя, адказныя і ініцыятыўныя кіраўнічыя кадры.

На думку Наталлі Качанавай, вельмі важна ўбачыць перспектывы людзей, якія могуць па сваіх асобасных і прафесійных якасцях займаць высокія пасады ў Беларусі. «Трэба перагледзець праграмы, паглядзець, хто працуе тут. Павінны быць і стажыроўкі, і абмен меркаваннямі, вопытам з іншымі краінамі, каб людзі, якія выкладаюць тут, былі найлепшымі педагогамі ў краіне», — дадала яна.

Паводле БелТА.

ДЫЯЛОГ ПАМІЖ ЕС І ЕАЭС УМАЦУЕ ДАВЕР І ВЫКЛЮЧЫЦЬ БАРАЦЬБУ ЗА СФЕРЫ ўПЛыву ва Усходняй Еўропе

Аб гэтым заявіў міністр замежных спраў Беларусі **Уладзімір МАКЕЙ** на адкрыцці ў Мінску міжнароднага форуму «Усходняя Еўропа: у пошуках бяспекі для ўсіх».

«Эканамічнае саперніцтва і гандлёвыя канфлікты — класічныя прычыны абвастрэння міжнародных адносін. Гэта мы наглядна бачым сёння, прыклады перад нашымі вачыма», — сказаў кіраўнік знешнепалітычнага ведамства.

На яго думку, з гэтай прычыны Беларусь з'яўляецца актыўным прыхільнікам дыялогу паміж еўразійскім і еўрапейскім інтэграцыйнымі працэсамі. Уладзімір Макей дадаў, што прагрэс у гэтым кірунку спрыяў бы развянчанню міфа аб несумяшчальнасці гэтых мадэляў інтэграцыі.

Міністр замежных спраў Беларусі канстатаваў, што наша краіна мае кроўную зацікаўленасць у мірным вырашэнні канфліктаў, паколькі такія падыход, светаадчуванне выпакутаваны ўсёй нашай гісторыяй і незлічонымі стратамі. Ён адзначыў, што Другая сусветная вайна стала адным з найбольш моцных фактараў, якія вызначалі генетычную памяць нашага народа. «Праз 70 гадоў пасля завяршэння Другой сусветнай вайны нам, што называецца, і ў жахлівым сне не магло прысніцца, што дзесьці зусім побач, у прамым суседстве з намі, зноў будуць весціся маштабныя баявыя дзеянні, зноў будуць гінуць мірныя людзі», — сказаў Уладзімір Макей.

Кіраўнік знешнепалітычнага ведамства падкрэсліў, што ў Беларусі не было якіх-небудзь ваганняў, як сябе паводзіць

у гэтай сітуацыі, таму Мінск стаў месцам вядзення перагавораў па ўрэгуляванні канфлікту ва Украіне. Уладзімір Макей дапусціў, што прынятыя ў сталіцы дамоўленасці не заўсёды выконваюцца і не ідэальныя, але яны дазволілі спыніць у свой час маштабнае кровапраліцце.

Акрамя таго, міністр замежных спраў дадаў, што ў нашай краіне кожным нервам адчуваюць напал сённяшняга супрацьстаяння паміж дзяржавамі. У сваю чаргу, ва ўмовах рэзка ўзрослых супярэчнасцяў на міжнароднай арэне роля і значэнне невялікіх і сярэдніх краін, размешчаных на стыках Еўрапейскага саюза і ЕАЭС, НАТА і АДКБ, іншых міжнародных і рэгіянальных арганізацый, становіцца больш значнай, набывае дадатковую каштоўнасць. Таксама ён звярнуў увагу, што сёння на палітычным узроўні ў першую чаргу кажуць пра выклікі і пагрозы, пра новыя сцены неразумення і ўзаемных падазрэнняў.

Яшчэ Уладзімір Макей крытычна выказаўся з нагоды пасяджэнняў у Савеце Бяспекі ААН і Пастаянным савеце АБСЕ

і заявіў, што яны ператварыліся ў абвінавачванні трыбуны, хоць павінны быць накіраваны на пошук шляхоў дасягнення міру, дабрабыту і спакою для ўсіх краін і народаў.

Падчас гутаркі з журналістамі міністр замежных спраў на пытанне аб перспектывах поўнай адмены заходніх санкцый у дачыненні да Беларусі адказаў так: «Рухаючыся паступова, крок за крокам, мы вырашым усе пытанні, якія звязаны з адменай санкцый».

Аб канкрэтных тэрмінах Уладзімір Макей не казаў, аднак ён дадаў, што вынікі ўзаемадзеяння з еўрапейскімі, амерыканскімі партнёрамі пацвярджаюць, «што сёння мы знаходзімся ў сітуацыі, калі ўсе бакі імкнуцца да паступовага пашырэння пазітыўнай атмасферы».

Дыялог з ЕС міністр ахарактарызаваў так: «Ідзе спакойны паступальны працэс. Мы абмяркоўваем усе тэмы, якія звязаны з нашымі ўзаемаадносінамі: палітычныя, эканамічныя, гуманітарныя, сацыяльныя і іншыя».

Кіраўнік знешнепалітычнага ведамства таксама адзначыў, што Беларусь зацікаўлена ў прагматычным узаемадзеянні краін ініцыятывы «Усходняе партнёрства» і яна павінна быць нацэлена на канкрэтную аддачу для людзей.

Дарэчы, плануецца, што сёння ў форуме прыме ўдзел і Прэзідэнт Беларусі. Паводле слоў Уладзіміра Макея, выступленне Аляксандра Лукашэнкі паслужыць штуршком для далейшых зацікаўленых дыскусій, у тым ліку за рамкамі мерапрыемства.

Паводле БЕЛТА ■

ТЭХНАЛОГІІ СУПРАЦЬ АНКАЛОГІІ

Дзве бальніцы Гомеля пачалі карыстацца новым абсталяваннем, якое дазваляе паспяхова змагацца з анкалагічнымі захворваннямі.

У гомельскім абласным клінічным анкалагічным дыспансерах прэзентавалі новую тэхналогію лазернага лячэння раку. Аналагаў гэтаму паўправадніковаму лазеру для фотадынамічнай тэрапіі пакуль няма ў іншых рэгіянальных спецыялізаваных медучастанках. Да нядаўняга часу тэхналогія прымянялася толькі ў сталічных клініках.

Працэдура лазернага лячэння займае ўсяго 10—20 хвілін. **Урач-анкалаг-хірург Ірына КАНЦАВЕНКА** кажа, што яна дазваляе забіць менавіта злаякасныя клеткі:

— Фотадынамічная тэрапія — перспектывная метадыка. Перавага ў лакальным уздзеянні лазера на пухлінную тканку. Папярэдне пацыенту ўводзіцца прэпарат, які назапашваецца ў ракавых клетках. Падчас уздзеяння лазерам адбываецца фотахімічная рэакцыя. У выніку пухліна гіне, здаровыя тканкі захоўваюцца. На месцы ўмяшання застанецца не заўважны рубчык. Часцей за ўсё працэдура праводзіцца аднакратна. Пацыенты застаюцца сацыяльна актыўнымі, здольнымі да працягу працы. У 95—98 % выпадкаў хвороба не вяртаецца.

Апарат УПЛ-ФДТ закуплены за кошт пазабюджэтных сродкаў, заробленых дыспансерам пры аказанні платных паслуг насельніцтву, гаворыць **галоўны ўрач гомельскага анкадыспансера Дзмітрый ЛОСЬ**:

— Само абсталяванне і лекавы прэпарат «Фаталон» беларускай вытворчасці. У апарата шырокі спектр магчымасцяў. Абсталяванне запатрабавана ў дэрматанкалогіі, отарыналарынгалогіі, гінекалогіі, дэрматалогіі, стаматалогіі, афтальмалогіі. Немалаважна, што лячэнне выконваецца ў амбулаторным рэжыме, пасля працэдуры пацыент ідзе дадому.

Тым часам у Гомельскую гарадскую бальніцу № 4 урачыста перададзена эндаскапічнае абсталяванне ў межах грантавай дапамогі ўрада Японіі «Карані травы». Выкарыстанне абсталявання дазваляе своечасова выявіць захворванні кішэчніка і выдаліць небяспечныя новаўтварэнні, якія выяўляюцца прыкладна ў 6 % пацыентаў. Ранняя дыягностыка прадукціле развіццё анкалогіі і літаральна ратуе жыцці людзей. Як адзначыў пасол Японіі ў Рэспубліцы Беларусь Хірокі Такунага, з 2004 года ў межах праграмы «Карані травы» было рэалізавана 42 праекты на суму амаль \$3,5 млн:

— Дапамога накіравана на пераадоленне наступстваў чарнобыльскай катастрофы. Японскі народ глыбока суперажывае пацярпелым беларусам, паколькі жыхароў нашых краін аб'ядноўвае горкі досвед ядзерных катастроф.

Грант-кантракт паміж пасольствам Японіі ў Рэспубліцы Беларусь і гэтай лячэбнай установай быў падпісаны ў сакавіку 2017-га. І ўжо праз некалькі месяцаў урачы прыступілі да працы на новых гастрадуадэнаскопе і відэакаланаскопе. За гэты перыяд праведзена больш за 2500 абследаванняў. Дарэчы, падтрымку акрамя гомельскай бальніцы атрымалі яшчэ Чачэрская ЦРБ і Мінскі гарадскі клінічны анкалагічны дыспансер. Пасольства і надалей плануе ажыццяўляць падобныя праекты, каб падтрымаць жыхароў Беларусі і дапамагчы ім пераадольваць наступствы аварыі.

Ірына АСТАШКЕВІЧ ■

Калегія МУС Рэспублікі Беларусь, ветэраны органаў унутраных спраў і ўнутраных войскаў глыбока смуткуюць у сувязі са смерцю кіраўніка ведамаснай ветэранскай арганізацыі, заслужанага юрыста Рэспублікі Беларусь генерал-лейтэнанта ўнутранай службы ў адстаўцы **ПІСКАРОВА Віктара Аляксеевіча**, у мінулым — міністра ўнутраных спраў Беларусі, начальніка Галоўнага ўпраўлення ДАІ МУС СССР, дэпутата Вярхоўнага Савета БССР, і выказваюць шчырыя спачуванні яго родным і блізкім.

Дэпутаты Палаты прадстаўнікоў Нацыянальнага сходу Рэспублікі Беларусь глыбока смуткуюць у сувязі са смерцю былога міністра ўнутраных спраў БССР, дэпутата Вярхоўнага Савета Рэспублікі Беларусь адзінатага і дванацатага скліканняў **ПІСКАРОВА Віктара Аляксеевіча** і выказваюць шчырае спачуванне яго родным і блізкім.